

አብ ኣስመራ ሃገራዊ ቅዋምን ሃገራዊ ባይቶን ኣብ ዘይብሉ
ዕውት ኣኼባ ዞባዊ ባይቶ ተኻይዶ ተባሂሉ።

አብ ደሞክራሲያውያን ሃገራት ኣብ ኩሉ ደረጃታት ዝጣየሱ ወይ ዝምስረቱ ህዝባዊ ባይቶታት ሃገራዊ ቅዋም መሰረት ዝገበሩን ንፖሊሲታትን ኣዋጃትን ሕጋዊ ሃገራዊ ባይቶ ተኸቲሎም ዝኾኑ ከም ዝኾኑን ዝፍለጥ ኮይኑ፡ ኣብዛ ብዘይንቡር ፖለቲካዊ ምሕደራ መጻወቲ ሓደ ሰብ ኮይና ትሕመስ ዘላ ሃገረ ኤርትራ ግን፡ ኣብዘይህላወ እዞም ዝተጠቐሱ ክልተ ወሰንቲ ባእታታት፡ ዕውት ዞባዊ ኣኼባ ተቐቒሞ ዝብል ዘደንጁ ሓበሬታ ተቐቒሉ።

ነገርቲ መርድእን ወደስቲ ሓለፍትን ዝኾና ብህግደፍ ዝዛወራት መራኽቢ ብዙሓን ብ29 ታሕሳስ 2017 ኣብ ሰዓታት ቀትሪ ኣብ ዘቃለሓኦ ዜና፡ ናይቲ ዞባ ማእከል ኢሉ ዝጸወገ ከባቢ፡ ዝኾነ ሕጋውን ፖለቲካውን ህይወት ዘይብሎም ክንሶም፡ ዞባዊ ባይቶ ተኣኪቦም፡ ኣብ ጸገማት ህዝብን ፍታሖን ተመያየጦም ውሳኔታት ኣመሓላሊፎም ዝብል ዜና ዝሰምዑ ወገናት፡ ተገሪሞም ተኣኪቡ ተባሂሎም ተገዲዶም ዝተኣከቡ ሰባት ህዝቢ ኣይውክሉን፡ ጸገም ህዝቢ ድማ ኣይፈትሑን ክብሉ ገለጸም።

ካብ ኩሉ ዝገርም ግን ይብሉ እቶም ወሃብቲ ርእይቶ፡ እዞም ኣብ ዘህላወ ሃገራዊ ቅዋምን ሃገራዊ ባይቶን ተኣኪቦም ውሳኔታት ድማ ኣሕሊፎም ዝበሃሉ ዘለው እኩባት ሰባት፡ ከመይ ገይርና? ንመን ወኪልና? እንታይ መሳርሒ ኣለና? ዝብል ናይ ተቐውሞ ድምጺ ከየሰምዑ፡ ከም እንሰሳ ተኸብኩብም ኣብ ኣደራሽ ኣትዮም ቀጣቕዑ ምርኣዩ ኢሎም።

ብኩናት ሕድሕድ ትሕመስ ኣብ ዘላ ሃገረ የመን ዝርከቡ
ኤርትራውያን ኢትዮጵያውያን ህይወቶም ዘድሕን ሓገዝ ይሓቱ ኣለው።

አሰታት ንከባቢ 20 ዓመት ኣብ ሰንዓ ርእሰ ከተማ ሃገረ የመን ዝቐመጡ ዝነበሩ ኤርትራውያንን ኢትዮጵያውያንን ብቲ ኣብታ ሃገር ዝካየድ ዘሎ ናይ ደገ ኢድ ምትእትታው ዘለዎ ኣንፈቱ ዘይፍለጥ ኣብ ራሲ ኩናት፡ ኣመቶም ዝግበር ወገን ስኢኖም ናብ ካልእ ዞባታት እታ ሃገር ከም ዝተፈናቐሉ፡ ይኹን ግን ብህይወት ንምንባር ዘድሊዮም ማሕበራዊ ቀረባት ብምስኣን ንከባቢ ሓደጋ ተቐቒሎም ሓገዝ ይሓቱ ከም ዘለው ተገለጹ።

ኣብ የመን ሓደሽቲ ስደተኛታት ምምዝጋብ ካብ ዘቋርጽ ክልተ ዓመት ከም ዝገበረ፡ ስለዚ እቶም ኣብዚ ዝተጠቐሱ ዓመታት ናብታ ሃገር ዝኣተው ስደተኛታት ብውሕዱ መንነቶም ዝገልጽ ወረቐት ስለዘይብሎም ዝኾነ ሰብ ከም ዝጸወተሎም፡ እቶም ወረቐት ዘለዎም ነባራትውን ብሰንኪቲ ቅልውላው ከሓድሱ ከምዘይኸእሉ፡ ገሊጾም ብጅሆ ተታሒዞም ካብ ስድራኦም ገንዘብ ከምጽኡ ከም ዝእዘዙ፡ ገሊጾም ከኣ ኣብ ውትህድርና ክኣትው ድፍኢት ከም ዝግበረሎም፡ ካብታ ሃገር ናብ መራኽቢ ብዙሓን ኤርትራውያን ዝተላእከ ደብዳቤ ኣረጋገጹ።

ኣብ ሆላንድ ዝነበሩ ኤርትራውያን ክዛናግዕሉ ኣብ ዝተኻረይዎ ኣደራሽ ተባኢሶም።

ዓመታዊ ናይ ፈረንጂ ልደት ወይ በዓል ምክንያት ብምግባር ኣብ ሓደ ኣዳራሽ ተኣኻኺቦም ዝዛናግዑ ዝነበሩ ኤርትራውያን ብመስተ ተደፋፊኦም ብዝፈጠርዎ ምስሕሓብ ናብ ኣካላዊ ጎንጺ ማዕቢሉ፡ ወናኒ ሆቴል ናይ ፖሊስ ሓገዝ ክሓትት ከም ዝተገደደ፡ ፖሊስ ብዝተፈላለዩ ሜላታት ካብቲ ሆቴል ክወጽኡ ከም ዝገበርዎም ንማዕከናት ዜና እታ ሃገር ብምጥቃስ ረድዮ ኤረና ብ29 ታሕሳስ 2017 ጸብጺባ።

ብዝሒ ናይቶም ኣብ ለይታዊ ትልሂት ዝነበሩ ኤርትራውያን 350 ከም ዝበጽሑ፡ ብብዝሒ መስተ ዝተጎሃሃረ ካብ ምባል ወጻኢ፡ ዛጊት መንቀሊ ናይቲ ባእሲ ብጭቡጥ ከምዘይተፈልጠ፡ ክሳብ ጠራመስን ኮራሱን ዳርባ ዝነበሮ ብምጃኑ ብዙሓት ካብቶም ኤርትራውያንን ሰራሕተኛታት ናይቲ ሆቴልን ተጎዲኦም ናብ ሕክምና ከም ዝተወሰዱ፡ ነቲ ጉዳይ ኣበገስቲ ተባሂሎም ዝተጠርጠሩ ሰለስተ ኤርትራውያን ፖሊስ ኣብ ቀይዲ ከምዘእተዎምን ኣፍሊጣ።

ብካልእ ዜና መንግስቲ እስራኤል ኣብ ሃገሩ ዝርከቡ መብዛሕቲኦም ኤርትራውያን ዜጋታት ሃገራት ቀርኒ ኣፍሪቃ ዝኾኑ ስደተኛታት፡ ኣብ ወሽጢ 90 መዓልታት ካብ ሃገሩ ከውጽኦም ምድላዎት የገብር ምህላው፡ ኣብዚ ዝተባህለ ግዜ ንዘይወጽኡ ከኣ ኣብ ጽነዕ ቤት ማእሰርቲ ክኣትው ካብ ቀዳማይ ሚኒስተር እታ ሃገር ቤኒያሚን ናታንያሁ ትእዛዝ ከምዝተሰበሰበን ብምጥቃስ ማዕከናት ዜና እታ ሃገር ከም ዝጸብጸባ ሬድዮ ኤረና ወሲኻ ሓቢራ።